

શ્રી શક્તિસિંહ ગોહિલનું કાર્યાલય  
રાષ્ટ્રીય પ્રવક્તા, એ.આઈ.સી.સી અને ધારાસભ્ય, અબડાસા


<http://www.shaktisinhgohil.com>

અખબારીયાદી

તા. ૧૦.૦૩.૨૦૧૬

આ સાથે વિધાનસભામાં બંદરો અને વાહન વ્યવહાર વિભાગ, સામાન્ય વહીવટ વિભાગ તથા માહિતી અને પ્રસારણ વિભાગની માગણીઓ પરની ચર્ચામાં ભાગ લેતા શ્રી શક્તિસિંહજી ગોહિલ જે બોલ્યા હતા તેની મુદ્દાઓ સાથેની ટ્રાન્સસ્ક્રીપ્ટ સામેલ છે. જે આપના સુપ્રસીદ્ધ દૈનિકપત્રમાં પ્રસિદ્ધ કરવા વિનંતી છે.

આભાર સહ,



(સુનિલ રામી)

અંગત મદદનીશ

પ્રેસનોટ

- ભાજપનો ગતિશીલ ભ્રષ્ટ્રાચાર જાહેર થયો.
- આતશનોર કંટ્રોલ કંપનીએ અધિકાર બહારના એક અબજ ઓગણપચાસ કરોડ આડત્રીસ લાખ પડાવ્યા.
- ખાનગી બંદરો ધમધમે છે પરંતુ સરકારી જેટીઓ માત્ર ૫૦ ટકા જ કામ કરે છે.
- મંત્રીશ્રીઓ સત્ય, નિષ્ઠા અને પ્રમાણિકતાના સોગંદ ખાધા પછી તેનાથી વિરુદ્ધ કામ કરે છે.
- વિધાનસભા ગૃહમાં નિયમ ૪૪ નીચે જાહેરાત તારીખ ૧૭/૦૩/૨૦૧૫ના રોજ કરી હતી કે બટેટા ગુજરાત બહાર લઈ જવા સરકાર ખેડૂતોને સબસીડી આપશે પરંતુ છ મહિના પછી પ્રશ્ન પૂછ્યો તો પોલ ખુલી ગઈ કે આવી કોઈ યોજના જ નથી.
- માહિતી ખાતાના પ્રકાશનો લોકોને માહિતી માટે હોવા જોઈએ તેના બદલે મંત્રીઓના ફોટો આલ્બમ બની ગયા છે.
- જ્યારે મંત્રીઓ ભ્રષ્ટ્ર અધિકારીઓ મારફત અત્યાચાર કરે છે ત્યારે જનતાને તંત્ર ઉપરથી વિશ્વાસ ઉઠી જાય છે અને જનતા કાયદો હાથમાં લે છે. આજે ગુજરાતમાં દારુ માટે જનતા રેડ થાય છે. જય ગંગાજલ પિક્ચર જોઈ જવા સરકારને વિનંતી.

શ્રી <#M/શકિતસિંહજી હ. ગોહિલ/M#>(અબડાસા) : માનનીય અધ્યક્ષશ્રી, આપણું ગુજરાત એક નસીબદાર રાજ્ય છે કે જેના પાસે ૧૬૦૦ કિલોમીટરનો દરિયાકાંઠો છે. એક કંડલા મહા બંદર અને ૪૧ બંદરો આવેલા છે. મારે આપના મારફત આ ગૃહના ધ્યાન ઉપર કુદરતે ગુજરાતને ખૂબ અનુકૂળ પરિસ્થિતિ આપવા છતાં બંદર વિભાગમાં જે કંઈ બાબતો ચાલે છે તેના એક દાખલાથી શરૂઆત કરવી છે. આ દેશમાં તમામ મોટા બંદરોમાં વેસલ ટ્રાફિક મેનેજમેન્ટ સિસ્ટમની જવાબદારી કોની? એ જવાબદારી માટે ક્યારેય ફી, સામાન્ય રીતે આખા દેશમાં લેવાતી નથી. આપણે ત્યાં પણ લેવાતી નહોતી. D .G .L .L . એ ઓથોરિટી છે. સહાય પણ આપે. મદદ પણ કરે. ખબર નહીં કેમ, ૨૦૦૭માં આ બંદર વિભાગને એવું લાગ્યું કે વેસલ ટ્રાફિક મેનેજમેન્ટ સિસ્ટમ માટે કેન્ટ્રેક્ટ કરવો છે. ૨૬ ફેબ્રુઆરી-૨૦૦૭ ના દિવસે એક કોન્ટ્રાક્ટ સાઈન થાય છે. આતશ નોર કંટ્રોલ નામની કંપની સાથે. કોન્ટ્રાક્ટના પેરેગ્રાફ ૩.૩માં એવું લખાય છે કે અમે જે આખી સિસ્ટમ ઉભી કરીશું એ સિસ્ટમ ૧૦૦ કરોડથી વધારે રોકાણ નહીં થાય. મેક્સીમમ ૧૦૦ કરોડ થશે, પણ અમે જે કંઈ રોકાણ કરીએ તેના ૧૫ ટકા અમે ફી વસૂલ કરી શકીશું. એટલે મેક્સીમમ ૧૦૦ કરોડ કરે તો ૧૫ કરોડ રૂપિયા વર્ષે વસૂલ કરી શકે. તેનાથી વધારે ન કરી શકે. ૨૦૧૦-૧૧માં આ સિસ્ટમ ઓપરેશનમાં આવી. હું બહુ ગંભીરતાથી આ ગૃહના માનનીય સભ્યશ્રીઓના ધ્યાને મૂકવા માગું છું. ૨૦૧૦-૧૧થી ૨૦૧૪-૧૫ સુધી પાંચ વર્ષ ચાલ્યું. કોન્ટ્રાક્ટનો પેરા ૩.૩ શું કહે? મેક્સીમમ ૧૫ કરોડ. જો ૧૦૦ કરોડ રોક્યા હોય તો જ. તેનું ઓડિટ ન કર્યું કે કેટલા કરોડ રોક્યા છે પણ માની લઈએ કે મેક્સીમમ રોકી લીધા. તો પાંચ વર્ષના ૧૫ કરોડના હિસાબે મેક્સીમમ ૭૫ કરોડ રૂપિયા એ લેવા માટે હક્કદાર છે. માનનીય અધ્યક્ષશ્રી, સૌને નવાઈ લાગશે. પાંચ વર્ષમાં આ કંપનીએ કેટલા પૈસા લીધા? તેમના અધિકારના ૭૫ કરોડ રૂપિયા હું બાદ કરી નાખું છું. તે સિવાયના વધારે જે લીધા તે ૧,૪૯,૩૭,૨૮,૦૬૫ રૂપિયા. આટલા રૂપિયા અધિકાર કરતા વધારે જો લે અને ગાળો રાજકીય નેતાઓને પડતી હોય છે. રાજકારણીઓ, રાજકારણીઓ. આપણે રખેવાળ છીએ. આ ભ્રષ્ટાચારને કહેવાય ગતિશીલ ભ્રષ્ટાચાર. વાતો સાંભળતા હતા કે સેંકડોમાં ભ્રષ્ટાચાર થાય છે. હજારોમાં થાય છે, લાખોમાં થાય છે. કરોડોથી આગળ વધીને હવે એક અબજ ચોસઠ કરોડ.

માનનીય અધ્યક્ષશ્રી, ગુજરાત રાજ્ય પાસે આઠ જેટીઓ છે.

✓ શ્રી શકિતસિંહ ગોહિલ( )

અને પ્રાઇવેટ બંદરો ફાયદો કરે, એમના લાભો લે. આપણી જેટીઓની મારે વાત કરવી છે. આપણી આઠ જેટીઓ છે. એ જેટીઓની ક્ષમતા છે ૮૭.૫૫ મિલિયન મેટ્રીક ટન અને આપણે ઉપયોગ કેટલો કરીએ છીએ માત્ર ૫૦.૩૭ મિલિયન મેટ્રીક ટન એટલે માત્ર ૫૧ ટકા જ ઉપયોગ કરીએ છીએ. આપણે એનો સર્વઉપયોગ કરતા નથી. આપણે વિકાસની વાતો કરીએ છીએ. ગતિશીલ ગતિશીલની વાતો કરીએ છીએ. ૨૦૦૮થી ૨૦૧૬ સુધીમાં એકપણ નવું બંદર આપણે વિકસાવી શક્યા નથી. શું આને ગતિશીલતા કહીશું! આખા એશિયામાં એક નંબરનું શીપ બ્રેકીંગ યાર્ડ અલંગમાં આવેલું છે. મેરી ટાઇમ બોર્ડ આપણો કમાઉ દિકરો છે. અહીં ઇન્ફ્રાસ્ટ્રક્ચર જરૂરી હતું એ આપ્યું ખરું? એ ઇન્ફ્રાસ્ટ્રક્ચર તૈયાર કરીને આપવાની તૈયારી બતાવી ખરી? પ્લોટ માટેની નીતિ આપણી વર્ષો સુધી નક્કી નથી થઈ. એ પછી નીતિ નક્કી થઈ એ નીતિ ખરેખર અલંગ શીપ બ્રેકીંગ યાર્ડને વિકાસમાં આગળ લઈ જાય છે ખરી? આપણને નવાઈ લાગશે. આ નીતિમાં સ્પષ્ટ જોગવાઈ છે, પ્લોટ આપો ત્યારે એસ.સી. અને એસ.ટી.ને સાત ટકા અને ૧૪ ટકા એમના માટે પ્લોટ અનામત રાખવાના. આપણે આ નીતિનો અમલ કર્યો ખરો? નીતિમાં જોગવાઈ થાય. આ પક્ષે બેઠા હોય કે પેલા પક્ષે બેઠા હોય. કોઈ દલિતભાઈ કે આદિવાસીભાઈ એ પ્લોટ લઈને એ શીપ બ્રેકર થઈ શકે એના માટે સરકાર નીતિ બનાવે અને એનો અમલ ન કરે એનું આપણને દર્દ ન થાય? જે વ્યવસ્થા ત્યાં કરવાની છે એ કરી છે ખરી? એમાંના કેટલાક પ્લોટો મેરી ટાઇમ બોર્ડ પોતાના હસ્તક રાખ્યા છે. મારી પાસે કેટલીક આધારભૂત રજૂઆતો, કેટલાક જવાબદાર લોકો જેના લાભાર્થી છે એ કહે છે કે આ વધારાના પ્લોટ લેવા માટે અમારે જે અન્ડર ટેબલ આપવું પડે છે એ આપ કલ્પના ન કરી શકો એટલું આપવું પડે છે. શું આપણી એ જવાબદારી નથી કે આપણે એમના માટે કંઈક સર્વત્રાહી નીતિ કરીને આગળ વધીએ.

માનનીય અધ્યક્ષશ્રી, આજે મંત્રી પરિષદની માગણી લઈને આવ્યા છે ત્યો એમના વિશે મારે કહેવું છે. હું મારી જાતને ભાગ્યશાળી ગણું છું કે મને એક મંત્રી તરીકે સ્વ.બાબુભાઈ જશભાઈ પટેલ સાથે, સ્વ.બાબુભાઈ વાસણવાળા સાથે, માનનીય મનોહરસિંહજી જાડેજા સાથે, માનનીય સી.ડી. પટેલ જેવા મહાનુભાવો સાથે કામ કરવાનો મોકો મળ્યો હતો. જ્યારે હું મિનિસ્ટર હતો ત્યારે અમારી કેબિનેટમાં આ મહાનુભાવો કહેતા હતા કે ૧૮૨ પૈકી આપણે અહીંયાં બેસીએ છીએ અને આપણે સુપર હ્યુમન બિઇંગ નથી.

શ્રી રાજેન્દ્ર સૂ. ત્રિવેદી : માનનીય અધ્યક્ષશ્રી, શું અહીંયાં મંત્રી પરિષદની વાત થઈ શકે?

શ્રી શકિતસિંહજી હ. ગોહિલ : માનનીય અધ્યક્ષશ્રી, મંત્રી પરિષદ વિશે અહીં વાત થઈ શકે છે.

અધ્યક્ષશ્રી : હા, થઈ શકે.

શ્રી શકિતસિંહજી હ. ગોહિલ : માનનીય અધ્યક્ષશ્રી, અંદર વાત થઈ શકે, બહાર જાહેરમાં ન થઈ શકે. એ મહાનુભાવો કહેતા હતા કે આપણે એમના ટ્રસ્ટી તરીકે અહીં બેસીએ છીએ અને એટલે આપણી જવાબદારી વિશેષ છે. આપણે સુપર હ્યુમન બિઝેસ નથી. જેમ આંબા ઉપર કેરી આવે એમ આંબો નીચો નમે છે. એમ આપણે મિનિસ્ટર બનીએ ત્યારે વધારે વિવેકી બનવું પડે. આ બાજુ બેઠેલા અને સામે બેઠેલા સભ્યોને આક્રોશ કરવાનો અધિકાર છે. ગરીબ માણસ એની તકલીફ લઈને આવે તો એને ગુસ્સે થવાનો અધિકાર છે. પરંતુ મંત્રીને એનો ટેમ્પરામેન્ટ ગુમાવવાનો અધિકાર નથી. આપણે તો એને શાંતિથી સાંભળવા પડે. હું આ ગૃહના સભ્યશ્રીઓને અને મંત્રીશ્રીઓને વિનંતી કરું છું કે હું તો એ ટેવ રાખું છું કારણ કે મને એ બુઝુર્ગો કહેલી વાત છે. ૧૯૮૦થી ૧૯૯૦ સુધીમાં મંત્રીશ્રીઓના જવાબો, મંત્રીશ્રીઓના એપ્રોચ આપ સહેજ વાંચજો. આપણે ત્યાં બહુ સારી પ્રણાલિકા છે એક એક શબ્દ એ લખાઈને રહે છે અને લાયબ્રેરીમાં એ ચર્ચાઓ હોય છે. આપ વાંચજો એ કેવા જવાબો આપતા હતા. કોઈ દિવસ પ્રશ્નોત્તરીમાં રાજકીય અવલોકન નહીં. સભ્યએ લાંબો પ્રશ્ન પૂછ્યો હોય તો મંત્રીશ્રી એમ કહે કે બહુ લાંબું પત્રક છે એ એમને હું જાતે પહોંચાડીશ અને આ ગૃહના ટેબલ ઉપર મૂકીશ અને જરૂર પડે માનનીય સભ્યશ્રીને મારે ત્યાં ચાથ ઉપર બોલાવીને આખી વસ્તુ આપીશ.

શ્રી શક્તિસિંહ ગોહિલ (ક્રમશઃ)

કોઈ સંકલ્પ આવ્યો હોય તો ક્યારેય બીજા કોઈ અવલોકનો નહીં. ચર્ચાઓ જોઈએ તો જ્યારે વિધાનસભા ગૃહ મળે છે ત્યારે સવાલ એ નથી કે સત્તાધારી પક્ષના સભ્યને કોઈ મંત્રી સવાલો આપી શકે. પરંતુ એ સમયે મંત્રીશ્રીને ચિંતા હોય કે મેં જવાબ આપ્યો છે તો વિરોધ પક્ષ કરતાં પોતાના સભ્યની મંત્રીને ચિંતા હોય કે એ મારો કાન પકડશે કે અહીંયા તમે ભૂલ કરી છે. આ પરંપરાને હું વાંચવાનું કહું છું. એવું નથી કે હું અહીંયા આવી ગયો છું એટલે વિરોધ પક્ષમાં આવી વાત કરું છું, ત્યાં મંત્રી તરીકે જુદી વાત કરતો હતો. એવું હોય તો માનનીય મંત્રીશ્રીને વિનંતી કરું છું કે મારી છબીલદાસભાઈની સરકારમાં આઠ ખાતાઓ હતા અને મંત્રી તરીકે મુખ્યમંત્રીશ્રીના જવાબો હું આપતો હતો. પ્રશ્નોત્તરીમાં મેં આપેલા જવાબોને ચકાસી લેજો અને ભૂલ હોય તો કહેજો. આજે પણ હું એની માફી માગવા તૈયાર છું. આ ગૃહમાં કેટલીક અપેક્ષાઓ છે. આપણે ટ્રસ્ટીઓ છીએ. કોઈ ચાવત્ ચંદ્ર દિવાકરો નથી. આપ એમ કહો કે અમે તો કાયમ વિરોધ પક્ષમાં રાખીશું, તમે અહીંયા આવવાના નથી. ચાલો, અમે મંજૂર રાખીએ, પણ શું આપણે ચિરંજીવી છીએ ખરા? આપણે પણ આપણો રોલ કરીને જવાનું છે. શા માટે એવો વહેવાર કરીને ન જઈએ કે જનતાના હિત માટેનો એ વહેવાર હોય? આપની મંત્રીની કેબિન એ આ બધા ૧૮૨ ધારાસભ્યો, ગુજરાતની જનતા માટેની છે. કેટલાક માનનીય સભ્યશ્રીઓ જ્યારે હું મંત્રી હતો ત્યારે હતા. મારે એમને એ દિવસો યાદ કરાવવા છે. પ્રજાના કામ માટે તો આવે જ પરંતુ વ્યક્તિગત બદલીનું કામ લઈને આવ્યા હશે, ૨૪ કલાકમાં ઓર્ડર કરાવીને એમને બદલીનો ઓર્ડર પણ આપ્યો હશે. આ પ્રથા રાખી હતી કે સામેના પક્ષનો ધારાસભ્ય પણ એ પ્રજાનો ચૂંટાયેલો પ્રતિનિધિ છે. ભૂતકાળના માનનીય અધ્યક્ષશ્રીના નિર્ણયો માનનીય મંત્રીશ્રીઓ વાંચે એવી મારી વિનંતી છે. મંત્રીશ્રીઓ માટે સ્વર્ગસ્થ નટવરલાલભાઈ શાહ, સ્વર્ગસ્થ કુંદનલાલભાઈ ધોળકિયાએ કહ્યું છે કે, આપની કંઈક વિશેષ જવાબદારી છે, કારણ કે આપ મંત્રી છો. સરકારી કાર્યક્રમોમાં માત્ર એક પક્ષના ધારાસભ્યોને જાણ ન કરાય. આપના કાર્યક્રમની જાણ વિરોધ પક્ષના ધારાસભ્યોને કરો એટલું જ નહીં વિરોધી પોલિટિકલ પાર્ટી છે એને પણ કરો એમ કહેનારા માનનીય અધ્યક્ષશ્રીઓ હતા અને એમના નિર્ણયો આજે પણ માનનીય અધ્યક્ષશ્રીના નિર્ણયોમાં છે. મંત્રીશ્રીનો કાર્યક્રમ હોય કે મુખ્યમંત્રીશ્રીનો કાર્યક્રમ હોય, આમંત્રણ કાર્ડ છપાય અને આ પક્ષના સભ્યશ્રીઓનાં નામ લખાતા હતા એ પણ બંધ થઈ ગયું છે ત્યારે આ પક્ષનો તો સવાલ જ આવતો નથી. સરકારી કાર્યક્રમમાં સ્ટેજ ઉપર સ્થાન, કાર્ડમાં નામ, માઈક ઉપર વાત કરવાની તક આપવી જ જોઈએ એ પરંપરાઓ હતી. શું આપણે આપણા સભ્યોનું સન્માન નહીં કરીએ તો કઈ દિશામાં આપણે જઈ રહ્યા છીએ? સામાન્ય વહીવટ વિભાગનો પરિપત્ર છે કે ધારાસભ્ય પત્ર લખે તો એની માત્ર રિસિપ્ટ નથી આપવાની કે તમારો કાગળ મળ્યો છે અને વિભાગને મોકલ્યો છે. ચોક્કસ સમયમર્યાદામાં એ અધિકારીએ ફાઈનલ રિપ્લાય એને આપવાનો હોય છે કે તમારા પ્રશ્નો આખરી જવાબ આ છે. કેટલા માનનીય ધારાસભ્યશ્રીઓને આ જવાબ મળે છે? શું આ માનનીય મંત્રીશ્રીઓએ ચિંતા

નહીં કરવાની કે આપણા સભ્યોની આપણે ચિંતા કરવી જોઈએ? બિન ખેતીમાં એક અધિકારી ત્યાં બેઠો હોય છે. ધારાસભ્યની વાત પણ ન સંભળાય, એણે નક્કી કરેલા ફુટ મુજબના પૈસા આપો તો જ એ કલેક્ટર ઓફિસમાં ફાઈલ ચાલે, આટલી બધી હિંમત એ અધિકારીની ચાલે આપણા સત્તાધારી પક્ષનો ધારાસભ્ય હોય તો પણ? આ કહેલી વાત હું આપને કહું છું.

માનનીય અધ્યક્ષશ્રી, મારે બીજી વાત માહિતી અને પ્રસારણ ખાતાની કરવાની છે. સુપ્રીમ કોર્ટમાં એક રિટ પિટિશન સિવિલ ૧૩/૨૦૦૩ થઈ છે. આ પિટિશનમાં કેવી અને કેટલી જાહેરાતો આપવી એના માટેના ધારા-ઘોરણો થયા છે. રોજ રોજ આપણી જાહેરાતોમાં સુપ્રીમ કોર્ટે કહેલા એ રિટ પિટિશનમાં આપેલા નિર્ણયોની વિરુદ્ધની પરિસ્થિતિ નિર્માણ થાય છે. આના માટેની જવાબદારી કોની? માહિતી ખાતાનો અંક છપાય છે. આ માહિતી ખાતાનો અંક એ લોકોને, આમ જનતાને માહિતી પૂરી પાડવાનો અંક છે. આ ફોટાઓ માટેનું આલ્બમ નથી. મંત્રીએ ક્યાં ઉદઘાટન કર્યું કે લોકાર્પણ કર્યું હોય એના ફોટાઓ માટેનું આલ્બમ નથી. આ લોક સમસ્યાઓ ઉકલી શકે, લોકોને મદદરૂપ થઈ શકે એના માટેનો આ માહિતી ખાતાનો અંક છે.

શ્રી શક્તિસિંહજી હ. ગોહિલ (ક્રમશઃ) :

અને માનનીય અધ્યક્ષશ્રી, એમાં આપણે શું કરીએ છીએ, એ મારે કહેવું છે. ટીકા, એવું આપણે ત્યાં તો આપણી સંસ્કૃતિ અને સંસ્કારોમાં કહેવાયું છે કે, તારે તારા ટીકા કરનારને સામે સ્થાન આપવું જોઈએ તો જ તું સાચો માણસ કહી શકાય. લોકશાહી વ્યવસ્થામાં તો એટલે જ વિરોધપક્ષને તમારી સામે સ્થાન આપ્યું છે, તમારે મહેનત કરીને એને ઘર આપવાની જરૂર નથી, વ્યવસ્થાએ આપ્યું છે. પરંતુ એ ટિકાને આપણે સકારાત્મક લેવાની તૈયારી છે ખરી ? પત્રકાર છે એ લોકશાહીના આધાર સ્થંભ છે, એ જર્નાલીઝમ કરે છે. આપણને ન ગમતું ક્યારેક લખી નાખે તો એ આપણો દુશ્મન નથી. એ આપણને અને આપણા તંત્રને સુધારવા માગે છે, એને સન્માનિત કરતા સુચવે છે. એક્ઝિડેશન કાર્ડ ધરાવતો પત્રકાર સરકીટ હાઉસમાં જાય અને એને એમ કહેવામાં આવે કે, મંત્રીશ્રીની ચિઠ્ઠી લાવો તો જ સરકીટ હાઉસમાં રૂમ મળે, આ શરમજનક પરિસ્થિતિ છે, આ ચાલી શકે નહીં. ભૂતકાળમાં સચિવાલય સુધી આવવા માટે માહિતી ખાતું વ્યવસ્થા ગાડીઓની કરી આપતું હતું.

<#B /પોઈન્ટ ઓફ ઓર્ડર/B #>

<#SB /આક્ષેપોના રેકર્ડ સહિત પુરાવા રજૂ કરવા અંગે./SB #>

શ્રી નીતિનભાઈ ર. પટેલ : માનનીય અધ્યક્ષી, મારો પોઈન્ટ ઓફ ઓર્ડર છે. માનનીય શક્તિસિંહજીએ એમ કહ્યું કે, સરકીટ હાઉસમાં પત્રકાર જાય અને એક્ઝિડેશન કાર્ડ ધરાવતા હોય, તો પણ મંત્રીની ચિઠ્ઠી માંગવામાં આવે.

શ્રી શક્તિસિંહજી હ. ગોહિલ : હું નામ અને ડિટેઈલ આપીશ, ચોક્કસ આપીશ.

શ્રી નીતિનભાઈ ર. પટેલ : હું માર્ગ અને મકાનનો મંત્રી છું, સમગ્ર રાજ્યના સરકીટ હાઉસોની જવાબદારી કામગીરી મારા હસ્તક છે. મારી શક્તિસિંહજીને વિનંતી છે, આપે જે આક્ષેપ કર્યો છે એનો રેકર્ડ સહિત પુરાવા સહિત ચોક્કસ મને આપશો તો હું કાર્યવાહી કરીશ.

શ્રી શક્તિસિંહજી હ. ગોહિલ : માનનીય અધ્યક્ષશ્રી, હું એ પત્રકારનું નામ અને ડિટેઈલ આપીશ.

અધ્યક્ષશ્રી : આપ શક્તિસિંહજી, ચોક્કસ પુરાવા સહિત એમને માહિતી પૂરી પાડજો.

શ્રી શક્તિસિંહજી હ. ગોહિલ : જરૂર, જરૂર.

માગણીઓ પર ચર્ચા અને મતદાન (પહેલો દિવસ)(ક્રમશઃ)

શ્રી શક્તિસિંહજી હ. ગોહિલ (ક્રમશઃ) : માનનીય અધ્યક્ષશ્રી, પત્રકારોને આપણે ગાંધીનગર આવવા અને જવા માટેની નિયમિત વાહનની વ્યવસ્થા આપતા હતા કે સચિવાલયમાં આવે. આપણા પાસેથી કેટલીક માહિતી લઈને છાપે, કદાચ આપણી ટીકા પણ કરે પણ આખરે ગુજરાતની જનતાના હિતમાં હોય એ એનું કામ કરે છે. શા માટે આપણે આ પ્રથા બંધ કરી દીધી ? શું આપણને તકલીફ પડે છે ? મંત્રીશ્રીઓના દરવાજા,

મંગળવાર હોય, ધારાસભ્યશ્રીઓ અને સંસદસભ્યશ્રીઓ માટે ખુદ્ધા રહે પરંતુ મંત્રીશ્રી કેપીટલમાં હાજર હોય તો પત્રકારને એપોઈન્ટમેન્ટસ લેવાની જરૂર નહોતી રહેતી. એ દરવાજો ખોલીને આવતો હતો, સવાલ પૂછી શકતો હતો અને આપણને ન ગમે તેવા સવાલો હોય તો પણ મંત્રીશ્રીઓ એના જવાબ આપતા હતા. આ ઉદારતા ક્યાં ગઈ છે એ મારે કહેવું છે માનનીય મંત્રીશ્રીઓને.

માનનીય અધ્યક્ષશ્રી, પત્રકાર કોલોની અમદાવાદમાં અખબાર નગર છે, બધા જ પત્રકારો ભ્રષ્ટ છે એવી ભાષામાં નહીં વાત કરતાં, આપે પણ જોયું હશે અને મેં પણ જોયું છે. કેટલાક નિષ્ઠાવાન અને પ્રામાણિક પત્રકારો જીવનભર એક મર્યાદિત પગારમાં એનું ગુજરાન ચલાવે છે. દિવાળી પર કોઈ ગીફ્ટ પણ મોકલી હોય ને, પોતાનું વાહન લઈને એ નેતાને ઘરે પાછી દેવા ગયા હોય અને જીવતા હોય એવા નિષ્ઠાવાન અને પ્રામાણિક પત્રકારો મેં જોયા છે અને આપે પણ જોયા હશે ત્યારે માત્ર કોઈક વ્યક્તિ સાથે આપણા સંબંધ છે, પત્રકારની મારે જરૂર નથી એમ નહીં, આપણે એ લોકસેવા કરે છે એ દ્ષ્ટિથી આપણે જોતાં થઈએ એવી મારી આપના મારફતે વિનંતી છે.

માનનીય અધ્યક્ષશ્રી, મંત્રી જ્યારે બને છે ત્યારે નિષ્ઠા અને પ્રમાણિકતા, તટસ્થતા એના સોગંદ આપણે ખાઈએ છીએ. આ વિધાનસભા ગૃહમાં જ્યારે બોલવાનું હોય ત્યારે કાંઈક વિશિષ્ટ જવાબદારી હોય છે આપણી કે, અહીંયા તો ખોટું બોલાય જ નહીં મારે માત્ર એક દાખલો આપવો છે. તા. ૧૭મી માર્ચ, ૨૦૧૫ના રોજ એક મંત્રીશ્રીએ નિયમ-૪૪ નીચે આ ગૃહમાં નિવેદન કર્યું. નિયમ-૪૪ નીચે એમનું નિવેદન હતું કે, બટેકાના ભાવ ખૂબ નીચા ગયા છે. બટેકા પકવતા ખેડૂતો રાજ્ય બહાર મોકલે તો એ બટેકામાં અમે ૧,૧૫૦ રૂપિયા પ્રતિ મેટ્રિક ટન ટ્રાન્સપોટ સબસિડી આપીશું. આ મંત્રીશ્રીનું નિયમ-૪૪ નીચે વિધાનસભા ગૃહમાં અને એ પછી મારા પક્ષના ધારાસભ્યશ્રી ગોવાભાઈ રબારીએ ૨૦,૧૦૫ નંબરનો પ્રશ્ન ક્રમાંક એમાં પ્રશ્ન પૂછ્યો કે, તા. ૩૦-૬-૨૦૧૫ની સ્થિતિએ બટેકા પકાવતા ખેડૂતોને રાજ્ય બહાર નિકાસ થાય એના માટે સબસિડી આપવાની કોઈ જાહેરાત કરી છે ? મંત્રીશ્રીનો જવાબ છે, ના જી. નિયમ-૪૪ના નિવેદન પછી.



શ્રી શકિતસિંહજી હ. ગોહિલ : (ક) જો હા તો બનાસકાંઠા અને સાબરકાંઠા જિલ્લામાં કેટલા ખેડૂતોને ટ્રાન્સપોર્ટ સબસીડી આપી? જવાબ છે, પ્રશ્ન ઉપસ્થિત થતો નથી. કેટલાને સબસીડી ચૂકવી? જવાબ છે, પ્રશ્ન ઉપસ્થિત થતો નથી. શું આ આપણી જવાબદારી છે? ગૃહમાં બોલાયા પછી એ વસ્તુનું પાલન થાય, ખાતરી સમિતિ સુધી ન જવું પડે આની ચિંતા માનનીય મંત્રીશ્રીઓએ કરવી જોઈએ એવી મારી વિનંતી છે. મહિલાઓની ભરતી માટેની આપણે વાત કરીએ છીએ, મહિલાઓને લાભ આપવા માટેની વાત કરીએ છીએ. વન સંરક્ષણ ક્લાસ-૨ , ૨૦૧૦ની જાહેરાત દીકરીઓ પાસ થઈ ગઈ અને એમને કહેવાઈ પણ ગયું કે તું પાસ થઈ ગઈ છે અને એ પછી એ મહિલાને નોકરી ન મળે જેણે ૨૦૧૦માં ઈન્ટરવ્યૂ અને જાહેરાતમાં ફોર્મ ભર્યું હોય આ માટેની ચિંતા આપણે નહીં કરવાની? આને આપણે ગતિશીલ ગુજરાત કહીશું? એક મોટી જાહેરાત કરી કે જે લોકો અનામતમાં નથી આવતા પણ આર્થિક રીતે ગરીબ છે એન્જનીયરીંગમાં પ્રવેશ લેશે, મેડિકલમાં પ્રવેશ લેશે એમને પર્સન્ટાઈલના આધાર પર એમને એ પર્સન્ટાઈલથી નથી મળ્યું માટે અમે એમને ખાસ મદદ કરવા માગીએ છીએ. એન્જનીયરીંગ અને મેડિકલમાં પર્સન્ટાઈલ કયા ગણાય? માત્ર સાયન્સ સબ્જેક્ટના ગણાય. હવે જ્યારે ઓન લાઈન કોઈ અરજી કરવા બેસે છે ત્યારે કહે છે કે યુ આર નોટ એલીજબલ કારણકે તમારે માત્ર સાયન્સના સબ્જેક્ટ નહીં, બધા જ સબ્જેક્ટના પર્સન્ટાઈલ ૮૦ થી ઉપર થતા હોય તો જ તમને આ લાભ મળી શકે. આ કઈ પ્રકારની નીતિ છે? જ્યારે તમે મેડિકલમાં કે એન્જનીયરીંગમાં પ્રવેશ આપવા માટે અને આ માટેનો પત્ર મંત્રીશ્રીને અને મુખ્યમંત્રીશ્રીને લખાયો છે એની કોપી હું આપને આપીશ.

શ્રી વસુબહેન ન. ત્રિવેદી : મારી પોઈન્ટ ઓફ ઈન્ફર્મેશન છે.

શ્રી શકિતસિંહજી હ. ગોહિલ : પોઈન્ટ ઓફ ઈન્ફર્મેશન ન આવે.

અધ્યક્ષશ્રી : કલેરીફિકેશન કરો આપ.

શ્રી વસુબહેન ન. ત્રિવેદી : માનનીય અધ્યક્ષશ્રી, જે વાત ગૃહમાં રજૂ કરી એ સત્ય નથી એમાં સુધારો કરી લીધો છે આપણે.

અધ્યક્ષશ્રી : સુધારો થઈ ગયો છે એમ મંત્રીશ્રીનું કહેવું છે.

શ્રી શકિતસિંહજી હ. ગોહિલ : માનનીય અધ્યક્ષશ્રી, બગાડો પહેલા કરીએ શું કામ કે પછી સુધારો કરવો પડે? હું માનનીય મંત્રીશ્રીનો આભાર માનું છું પણ એવો તો કેવો બગાડો કરીએ કે પાછળથી સુધારો કરવો પડે? જ્યારે જાહેરાત કરો ત્યારે શું આપણું મગજ નેવે મૂકેલું હતું? આપણને ખબર ન પડે?

અધ્યક્ષશ્રી : આ શબ્દો આપણે રેકર્ડ પરથી દૂર કરીએ છીએ.

શ્રી શકિતસિંહજી હ. ગોહિલ : માનનીય અધ્યક્ષશ્રી, ગુસ્સો એટલા માટે આવે છે કે આ મંત્રીશ્રીઓની જે માનસિકતા છે લોકો માટેની, નિષ્ઠા અને પ્રમાણિકતાની વાત કરીએ તો જે રીતે આ તંત્ર ચાલે છે હું માનનીય

મંત્રીશ્રીઓને વિનંતી કરીશ અને ખાસ કરીને માનનીય મુખ્યમંત્રીને વિનંતી કરીશ કે આ ગૃહના તમામ સભ્યશ્રીઓને 'જય ગંગાજલ' પિકચર જોવા લઈ જાવ. માણસ, સમાજ કાયદો ત્યારે જ હાથમાં લે છે કે જ્યારે એનો સિસ્ટમ પરથી વિશ્વાસ ઉઠી જતો હોય છે. જ્યારે સિસ્ટમ પરથી વિશ્વાસ જાય છે. આજે શા માટે જનતા રેડ થાય છે દારૂ માટેની? જનતા રેડ દારૂ માટે એટલા માટે થાય છે કારણકે સિસ્ટમ પરથી લોકોને વિશ્વાસ ઉઠી ગયો છે એટલા માટે જનતા રેડ કરવી પડે છે. નહીંતો જનતાએ રેડ કરવાની જરૂર નથી એ તંત્રનું કામ છે અને તંત્રને કરવા દેવાની જવાબદારી એ આપણા સૌની છે. એના બદલે જો આપણી જ એમાં ગોઠવણ થાય હું તો કહીશ કે "જય ગંગાજલ"ને કરમુક્ત કરો અને લોકોને પણ ખ્યાલ આવે અને ઓછા પૈસે જોઈ શકે એ પ્રકારની વ્યવસ્થા ગોઠવાશે તો આનંદ થશે. મંત્રીશ્રીઓ જ્યારે કાર્યક્રમોમાં જાય.

અધ્યક્ષશ્રી : આપનો સમય પૂરો થાય છે.

શ્રી શકિતસિંહજી હ. ગોહિલ : આભાર.